



ഹദീസ്

സഹാദ് ഉമരി മുത്തനൂർ

മിതവ്യയം ശീലിക്കുക, ധൂർത്തും ദുർവ്യയവും ഉപേക്ഷിക്കുക

وَعَنْ عَمْرِو بْنِ شُعَيْبٍ، عَنْ أَبِيهِ، عَنْ جَدِّهِ قَالَ: قَالَ رَسُولُ اللَّهِ - صَلَّى اللَّهُ عَلَيْهِ وَسَلَّمَ: كَلٌّ، وَاشْرَبٌ، وَالْبَسُّ، وَتَصَدَّقْ فِي غَيْرِ سَرَفٍ، وَلَا مَخِيلَةَ (أَخْرَجَهُ أَبُو دَاوُدَ، وَأَحْمَدُ، وَعَلَّقَهُ الْبُخَارِيُّ)

അനുബന്ധ ശുഭെബിത്തിനീന്. നസൂൽ തിരുമേനി(സ) പറഞ്ഞു: തിന്നുക, കുടിക്കുക, വസ്ത്രം ധരിക്കുക, ദാന ധർമ്മങ്ങൾ നിർവഹിക്കുക. എന്നാൽ ധൂർത്തും അഹങ്കാരവും അരുത് (അബൂദാവൂദ്, അഹ്മദ്. ഈ ഹദീസ് പാഠഭേദങ്ങളോടെ ബുഖാരി ഉദ്ധരിച്ചിട്ടുണ്ട്).

മനുഷ്യ ജീവിതത്തിൽ എന്നും നടക്കുന്ന കാര്യങ്ങളാണ് തീറ്റയും കുടിയും വസ്ത്രധാരണവും. പാവപ്പെട്ടവനെയും അരികുവൽക്കരിക്കപ്പെട്ടവനെയും തന്റെ സമ്പാദ്യത്തിൽനിന്ന് ഒരംശം നൽകി സഹായിക്കേണ്ടത് കുടി ആവശ്യമാണെന്നു ഈ നബി വചനം പഠിപ്പിക്കുന്നു. ആദ്യം പറഞ്ഞ മൂന്ന് കാര്യങ്ങളും നൈസർഗികമാണെന്നു പറയാം. എന്നാൽ ദാന ധർമ്മത്തിന് സവിശേഷമായ പ്രേരണയും പ്രചോദനവും ലഭിക്കണം. മേൽ ഹദീസിൽ വിശദീകരിച്ച നാലു കാര്യങ്ങളിലും വീട്, വാഹനം, വിവാഹം തുടങ്ങിയവയിലും അഹങ്കാരവും പ്രകടനപരതയും വരാതെ നോക്കാൻ വിശ്വാസി പ്രത്യേകം ശ്രദ്ധിക്കണം. ഹദീസിലെ 'മഖില' എന്ന പദംകൊണ്ട് അതാണ് ഉദ്ദേശിക്കുന്നത്. അഹങ്കാരത്തോടെ വസ്ത്രം ധരിക്കുന്നവനെ അല്ലാഹു നോക്കുകയില്ല എന്ന ഹദീസ് നമുക്ക് പരിചിതമാണ്. 'ഖുയലാ' എന്ന പദമാണ് ഇവിടെയും പ്രയോചിച്ചിട്ടുള്ളത്.

ദാനം ചെയ്ത് ദരിദ്രനാകാനും ഇസ്ലാം അനുവദിക്കുന്നില്ല. ഒരു സംഭവം ഇങ്ങനെ റിപ്പോർട്ട് ചെയ്യപ്പെട്ടിട്ടുണ്ട്. തന്റെ സമ്പത്ത് മുഴുവൻ ഇസ്ലാമിക മാർഗത്തിൽ ചെലവഴിക്കാൻ സമ്മതം ചോദിച്ചു വന്ന ഒരാളെ തിരുനബി തടഞ്ഞു. പകുതി സ്വീകരിക്കണമെന്ന് അയാൾ അപേക്ഷിച്ചെങ്കിലും അതും നബി സ്വീകരിച്ചില്ല.

“എങ്കിൽ മുന്നിലൊന്ന്?”

അപ്പോൾ നബി പറഞ്ഞു: “വസ്തുലുസ് കസീർ... മതി. മുന്നിലൊന്ന് ധാരാളം!”

ഇസ്ലാമിന്റെ സാമ്പത്തിക കാഴ്ചപ്പാട് ഈ ഹദീസിൽ ഊന്നിപ്പറയുന്നുണ്ട്. തീറ്റയും കുടിയും വസ്ത്രധാരണവും മാനുഷവും മിതവ്യയമായിരിക്കണം. ആവശ്യങ്ങൾ പരിഗണിച്ചാവണം ദാനധർമ്മങ്ങൾ. പേരിനും പ്രശസ്തിക്കുമാവരുത് ഒന്നും.

ധൂർത്ത് പോലെ പിശുക്കും ഖുർആൻ വിലക്കിയിട്ടുണ്ട്. 'നിന്റെ കൈ പിരടിയിൽ കെട്ടിവെക്കരുത്. അതിനെ മുഴുവനായി തുറന്നിടുകയുമരുത്.' ലുബ്ധിനെ ഉദ്ദേശിച്ചാണ് 'കൈകെട്ടി വെക്കുക' എന്ന് പറഞ്ഞത്. ധൂർത്തിനെ ഉദ്ദേശിച്ചാണ് 'അതിനെ മുഴുവനായി തുറന്നിടരുത്' എന്ന്

ആലങ്കാരികമായി പറഞ്ഞത് (17:29).

ഒരു മുസ്ലിം ഹലാൽ ഭക്ഷണം മാത്രമേ കഴിക്കാവൂ. ഹലാൽ പാനീയം മാത്രമേ രുചിക്കാവൂ. ഹലാൽ വസ്ത്രമേ ധരിക്കാവൂ. അനുവദനീയ(ഹലാൽ) മാർഗത്തിലൂടെ ലഭിച്ച സമ്പാദ്യം മാത്രമേ അപരന് അന്നത്തിനായോ മറ്റോ നൽകാവൂ. ഹലാൽ അല്ലാത്തതൊന്നും ദൈവത്തിങ്കൽ സ്വീകാര്യമായിരിക്കില്ലെന്ന് തിരുനബി(സ) പഠിപ്പിക്കുന്നുണ്ട്.

'ചിലർ ആകാശത്തേക്ക് കൈകളുയർത്തി ദൈവമേ! ദൈവമേ! എന്ന് വിളിച്ചുകൊണ്ടിരിക്കും. എന്നാൽ ഹറാം (നിഷിദ്ധം) ആയ മാർഗത്തിലെ സമ്പാദ്യത്തിൽനിന്നാണ് അവൻ ഭുജിക്കുന്നത്. കുടിക്കുന്നതും അങ്ങനെ തന്നെ. നിഷിദ്ധ മാർഗത്തിലെ സമ്പാദ്യത്തിൽനിന്നാണ് അവൻ ഉടുപ്പണിയുന്നത്. അല്ല, അവൻ തന്നെ നിഷിദ്ധത്താൽ ഊട്ടപ്പെട്ടവനാണ്. പിന്നെ എവിടെനിന്നാണ് അവന്റെ പ്രാർഥനക്ക് ഉത്തരം ലഭിക്കുക.' (മുസ്ലിം).

ദുർവ്യയത്തെ ഖുർആൻ നിശിതമായി വിമർശിച്ചിട്ടുണ്ട്. “ദുർവ്യയമരുത്. തീർച്ചയായും ദുർവ്യയം ചെയ്യുന്നവർ ചെങ്കുത്താന്മാരുടെ സഹോദരങ്ങളാണ്” (17:26-27). എല്ലാ രംഗത്തും മിതത്വം ഉണ്ടാവണം. മധ്യമ സമുദായം എന്നാണ് ഖുർആൻ മുസ്ലിംകളെ വിശേഷിപ്പിച്ചത് തന്നെ.

അഹ്മദും തബ്റാനിയും ഉദ്ധരിച്ച ഒരു നബിവചനത്തിൽ ഇങ്ങനെ കാണാം.

“ജീവിതത്തിൽ മിതത്വം പാലിക്കുക എന്നത് ഒരാൾ ജ്ഞാനിയാണ് എന്നതിന്റെ ലക്ഷണമാണ്.”

ഇന്ന് മിക്ക വീടുകളിലും ആഹാരസാധനങ്ങൾ ആവശ്യത്തിലേറെ പാകം ചെയ്യുകയും അധികമുള്ളത് പുറത്തേക്ക് തള്ളുകയുമാണ്. ഒരു ശീലമായി മാറിക്കഴിഞ്ഞാൽ പലർക്കും അതൊരു കുറ്റമായി തോന്നാറുമില്ല.

രാജ്യത്ത് ഒരു നേരത്തെ ആഹാരത്തിന് വേണ്ടി പാവങ്ങൾ കാത്തിരിക്കുമ്പോഴാണിതെന്നോർക്കണം. മിതവ്യയം ഒരു ശീലമാക്കി വളർത്തി കൊണ്ട് വരാൻ നമുക്ക് സാധിക്കണം; അത് ദൈനംദിന ജീവിതത്തിലായാലും ആഘോഷ വേളകളിലായാലും. ●